

ئۈچ ۋىلايەت ئىنقىلابىغا دائىر ئىككى مەسىلە

(سەيدۇللا سەيپۇللايوۋ)

تورغا يوللىغۇچى : ئورخۇن ئۇيغۇر تارىخى تور بېتىدىن Ertoghrul ئەپەندى

مۇشۇ ئەسىرنىڭ 30-يىللىرىنىڭ بېشىدا قارا نىيەت شېڭ شىسەي شىنجاڭدا ھاكىمىيەت بېشىغا چىققاندىن كېيىن ، ئۆز ھاكىمىيىتىنى ساقلاپ قېلىش ئۈچۈن ، بىر مەزگىل «ماركسىزم-لېنىنىزم ئۆگەنگەن» ، «كوممۇنىزمنى خالايدىغان» قىياپەتكە كىرىۋالغان بولسىمۇ ، كېيىن ئۆزىنىڭ ئەسلى قىياپىتىنى ئازكارلاپ ، شىنجاڭدا ئۆزى گۇمانلىق دەپ قارىغان يۇرت مۆتىۋەرلىرى ، بايلار ، دىنىي زاتلار ، دېمكۇراتتىك زاتلارنى ھەدەپ قامدى ، بولۇپمۇ گىتلىر گېرمانىيىسى سابىق سوۋېت ئىتتىپاقىغا ھۇجۇم قىلغاندىن كېيىن ، كوممۇنىستلار ، زىيالىلار ھەتتا ئوقۇغۇچىلارغا كەڭ ككەلمەك زىيانكەشلىك قىلدى . بەزى ماتېرىياللاردا كۆرسىتىلىشىچە ، ئەينى ۋاقىتتا تۆت مىليون نوپۇسى بار شىنجاڭدا شېڭ شىسەي ھۆكۈمرانلىق قىلغان مەزگىلدە قامالغان ۋە ئۆلتۈرۈلگەن ئادەم 100 مىڭغا يەتكەن . شېڭ شىسەي ۋە گومىنداڭنىڭ چېكىدىن ئاشقان سىياسى زۇلۇمى ، خەلق ئۈستىدىكى ھەر خىل چىدۇغۇسىز ئالۋان- سېلىق ، پۇل پاخاللىقى ، مال باھاسىنىڭ ئۆرلەپ كېتىشى خەلقنىڭ ئىستىبات ھاكىمىيەتكە نارازىلىق ئوتىنى تۇتاشتۇردى . شۇنىڭ بىلەن شىنجاڭنىڭ جاي-جايلىرىدا كەينى-كەينىدىن ئىنقىلابىي ھەرىكەتلەر پارتلاپ چىقتى . جۈملىدىن ئىلى ۋىلايىتىنىڭ نىلقا ناھىيىسىدىن باشلىنىپ ، ئىلى ، ئالتاي ، تارباغاتاي ۋىلايەتلىرىگىچە كېڭەيگەن ئۈچ ۋىلايەت ئىنقىلابى شىنجاڭ تارىخىدا بولۇپ ئۆتكەن ، ئىنقىلابىي ھەرىكەتلەر ئىچىدە پىلانلىق ۋە تەشكىللىك قوزغالغان ، داۋام قىلغان ۋاقتى ئۇزۇن ، تارىخىي ئەھمىيىتى چوڭ بولغان ئىنقىلاب ھېسابلىنىدۇ .

تۆۋەندە مەن ئۈچ ۋىلايەت ئىنقىلابىغا دائىر ئىككى مەسىلە ، يەنى ئۈچ ۋىلايەت ئىنقىلابىنىڭ باشلىنىشى ۋە تېنىچلىق بېتىمىنىڭ ئىمزالىنىشىدىكى سەۋەبلەر ئۈستىدە توختىلىپ ئۆتمەن .

1. ئۈچ ۋىلايەت ئىنقىلابىنىڭ باشلىنىشى

شېڭ شىسەي سىياسىتىنى ئۆزگەرتىپ ، گومىنداڭنىڭ قوينىغا ئۆزىنى ئاتقاندىن كېيىن ، خەلقنىڭ گومىنداڭ ھاكىمىيىتىگە بولغان نارازىلىقى ، قارشىلىقى تېخىمۇ كۈچىيىشكە باشلىدى . شىنجاڭنىڭ جاي-جايلىرىدىكى بىر قىسىم ياشلار ھەرخىل يوللار بىلەن سابىق سوۋېت ئىتتىپاقىغا بېرىپ پاناھلانماقتا ئىدى . بۇ ياشلار سابىق سوۋېت ئىتتىپاقىغا بارغاندىن كېيىن بىر نەچچە يەردە گۇرۇپپا تەشكىللەپ ، شىنجاڭنى قايتىپ گومىنداڭغا قارشى ئىنقىلابىي ھەرىكەت ئېلىپ بېرىش كويىدا بولدى . ئەنە شۇ گۇرۇپپىلاردىن بىرى قازاقىستاندا تەشكىللىنىپ ، سابىق سوۋېت ئىتتىپاقىنىڭ ھەرخىل ياردىمى بىلەن

ئېلېكترون قىلىپ تۇزگۈچى : ئۇيغۇر ئوغلى ---- ھەۋەسكار

QQ: 492255230

Email: uyxman@126.com

1944-يىلى 8-ئاينىڭ ئوتتۇرىلىرىدا ئالماتادىن ئىلى ۋىلايىتىنىڭ جۇغراپىيە، ستراتېگىيە ۋە باشقا جەھەتلەردە مۇۋاپىق بولغان نىلقا ناھىيىسىگە ئاتلاندى .

شىنجاڭدا شېڭ شىسەي، گومىنداڭغا قارشى ئىنقلابىي ھەرىكەت ئەسلىدە 1943-يىلى يازنىڭ بېشىدا قەشقەر، ئىلى، تارباغاتاي تەرەپلەردە باشلىنىشى پىلانلانغانىدى. ئەمما ئىچكى جەھەتتە جاسۇسلارنىڭ چىقىشى ئارقىسىدا، ئىشلار ئوڭۇشلۇق بولمىغان، شۇنىڭ بىلەن 1943-يىلى 8-ئايدا ئىش باشلاش توغرىسىدا ئويلىشىلغان بولسىمۇ يەنىلا ئىمكانىيەت بولماي، رەسمىي ئىنقلابىي ھەرىكەت 1944-يىلى 8-ئايدا سۈرۈلگەن. ئالتاي تەرەپتە بولسا، 1940-يىلى 2-ئايدا شېڭ شىسەيگە قارشى ئىرىسقان، ئېشىمقانلار باشلىغان بىر قوراللىق گۈرۈھ بۇلۇپ، بۇ گۈرۈھ بىر تۈزۈپ، بىر يىغىلىپ كەلگەندى. 1943-يىلىغا كەلگەندە، شۇ گۈرۈھنىڭ داۋامى ھېسابىدا ئوسمان ئىسلام باشچىلىقىدىكى بىر قوراللىق گۈرۈھ پائالىيەت ئېلىپ باردى. 1943-يىلى كۈزدىن باشلاپ سابىق سوۋېت ئىتتىپاقىنىڭ كېلىشىم بويىچە (موڭغۇلىيە خەلق جۇمھۇرىيىتى ئارقىلىق) بەرگەن ياردىمى بىلەن ئالتايدا ئوسمان ئىسلامنىڭ قوراللىق ھەرىكىتى كۆرۈلدى. جەنۇبىي شىنجاڭدا بولسا، تاشقورغاندا ئارىلاپ ئوق ئاۋازلىرى ئاڭلىنىپ تۇراتتى. گومىنداڭ ھۆكۈمىتى شۇنىڭ بىلەن دىققىتىنى ئالتاي، تاشقورغان تەرەپلەرگە قارىتىشقا مەجبۇر بولدى. ئەنە شۇنداق ۋەزىيەتتە شىنجاڭدا شېڭ شىسەيگە، گومىنداڭغا قارشى كەڭ كۆلەملىك قوراللىق ئىنقلابىي ھەرىكەت ئىلى ۋىلايىتىدىن باشلاندى.

يۇقۇردا ئېيتىلغان قازاقىستاندا تەشكىللىنىپ نىلقاغا ئاتلانغان گۇرۇپپىدا پاتىخ مۇسلىموۋ باشلىق يەتتە كىشى بار ئىدى. بۇلار: پاتىخ مۇسلىموۋ (گۇرۇپپا باشلىقى)، خەمەت مۇسلىموۋ، رەپىق بايچۇرېن، قۇربان بۇرھانىددىنوۋ، ئوسمان ئىبراھىموۋ، نۇر ئوبۇلوۋ، ھوشۇر مامۇتوۋ. بۇلارنىڭ ئىچىدە پاتىخ مۇسلىموۋ تىن باشقىلىرى 20 نەچچە ياشلىق ياشلار بۇلۇپ، پاتىخ ئۇلاردىن ئون نەچچە ياش چوڭ ئىدى. پاتىخ مۇسلىموۋ ئەسلىدە نىلقا ناھىيىلىك يەرلىك مەھسۇلاتلار شىركىتىدە مۇئاۋىن جىڭلى ئىدى. قۇربان بۇرھانىددىنوۋ ئۈرۈمچىدىكى ھەربىي مەكتەپتە ئوقۇغان. خەمەت مۇسلىموۋ پاتىخنىڭ ئاكىسىنىڭ ئوغلى، رەپىق بايچۇرېن پاتىخنىڭ ھەدىسىنىڭ ئوغلى ئىدى. ئوسمان ئىبراھىموۋ، نۇر ئوبۇلوۋ، ھوشۇر مامۇتوۋلار بولسا غۇلجا ئايرودرومىدىكى گومىنداڭنىڭ ئۇچقۇچى تەييارلاش مەكتىپىدە ئىشلەۋاتقان سابىق سوۋېت ئىتتىپاقى مۇتەخەسسسلرىنىڭ ھويلا ئىشچىلىرى ئىدى. بۇلاردىن خەمەت مۇسلىموۋ نىلقا ساقچى ئىدارىسىنى ئېلىش جېڭىدە قەھرىمانلارچە قۇربان بولدى. ئوسمان ئىبراھىموۋ كېيىن قۇربان بولدى. باشقىلىرى 50، 60-يىللاردا سابىق سوۋېت ئىتتىپاقىغا چىقىپ كەتتى.

پاتىخ مۇسلىموۋنىڭ قوراللىق گۇرۇپپىسى نىلقا تەرەپكە كېتىۋاتقاندا يولدا ئاۋارىچىلىككە يولۇقۇپ، چېچىلىپ كەتكەن بولسىمۇ، ئالتە كىشى ئۆز ۋاقتىدا نىشانغا يېتىۋالدى. بىر كىشى ئېزىپ

كېتىپ ، ئون نەچچە كۈندىن كېيىن نىلقىغا يېتىپ باردى . بۇ قوراللىق گۇرۇپپا نىلقا ناھىيىسىنىڭ شىمالىدىكى شەرقتىن غەربكە سوزۇلغان كۆك قامىر تېغىنىڭ كۈنگەي تەرىپىدىكى تۈزلەڭلىككە جايلاشقان ئولاستاي قىشلىقىغا بېرىپ ، ئەكبەر ، سېپىت ، غېنى ، ئىۋان شۇتوۋ ، مولداجان ، ناۋان قاتارلىق ئەزىمەتلەر بىلەن بىرلىشىپ ، قوراللىق كۈرەشنى باشلىدى . ئۇلار ھەركەت باشلاشتىن ئىلگىرى ئولاستاي ۋە ئۇنىڭ ئەتراپىدىكى قىشلاقلاردا ئاممىغا تەشۋىق قىلىپ ، ئۇلارنى قوراللىق قوزغىلاڭ كۆتۈرۈشكە تەشكىللىدى . نىلقا پارتىزانلىرىغا پاتىخ مۇسلىموۋ ، ئەكبەر ، غېنىلار باشچىلىق قىلدى . ئىنقىلابىي ھەركەتنىڭ باشلانغانلىغىنى بىلگەن گومىنداڭ تەرەپ ئۇلارنى تۇتۇش ئۈچۈن ئولاستايغا 30 ئەسكەر ئەۋەتتى . 1944-يىلى 10-ئاينىڭ 10-كۈنى (روزى ھېيت نامىزى كۈنى) پارتىزانلار تۇنجى قېتىم گومىنداڭ ئەسكەرلىرىگە قارشى جەڭ قىلىپ ، ئۇلارنى تارمار قىلدى . بۇ جەڭدىن كېيىن خەلقنىڭ قوراللىق كۈرەش قىزغىنلىقى تېخىمۇ يۇقۇرى كۆتۈرۈلدى . ئىككىنچى قېتىملىق ئاساسلىق جەڭ نىلقا ناھىيە بازىرىغا ھوجۇم قىلىش جېڭى بولدى . بۇ جەڭگە 500 گە يېقىن ئاتلىق پارتىزان قاتناشتى . پارتىزانلار 10-ئاينىڭ 23-كۈنى نىلقا ناھىيە بازىرىنى ئازاد قىلدى . گومىنداڭ دائىرىلىرى چۆچۈپ كېتىپ ، غۇلجىدىكى ھەربىي كۈچلىرىنى كۆپلەپ يۆتكەپ ، ئارقا-ئارقىدىن نىلقىغا ئەۋەتىپ ، نىلقا ناھىيىسىگە تۆت تەرەپتىن ھوجۇم باشلىدى . نىلقا ناھىيە بازىرىنى تارتىۋالدى . ئەنە شۇنداق جىددى جەڭ بولسۇناتقان كۈنلەردە غۇلجىدىن ئادەم كېلىپ 11-ئاينىڭ 6-كۈنى غۇلجىغا بېرىپ ، 11-ئاينىڭ 7-كۈنى شەھەرگە ھوجۇم قىلىشنى ئۇقتۇردى . شۇ كۈنى 1000 دىن ئارتۇق ئاتلىق پارتىزان (350 چە ھەرخىل قورال-ياراغ بار) مازاردىكى گومىنداڭ قىسىملىرىنى ئوققا تۇتۇپ يول ئېچىپ ، تار يولى بىلەن غۇلجىغا قاراپ ئاتلاندى . 11-ئاينىڭ 7-كۈنى شەرقتىن نىلقا پارتىزانلىرى ، غەربتىن قورغاس پارتىزانلىرى غۇلجا شەھىرىدىكى قوزغىلاڭ تەييارلىقنى كۆرۈپ قويغان خەلق ئاممىسى بىلەن بىرلىكتە ئۈچ كۈن جەڭ قىلىپ ، غۇلجا شەھىرىنىڭ ئاساسىي قىسمىنى گومىنداڭدىن ئازاد قىلدى . غۇلجا شەھىرىدىكى ھەرەمباغ ، ئايرودوملارغا قېچىپ كىرىۋالغان گومىنداڭ قوشۇنلىرى 1945-يىلى 1-ئاينىڭ 29-كۈنى ئاخىر تارمار بولۇپ ، غۇلجا شەھىرى تولۇق ئازاد بولدى .

2. تىنچلىق بېتىمىنىڭ ئىمزالىنىشىدىكى سەۋەبلەر

نىلقا تاغلىرىدىن باشلانغان ئىنقىلاب ئىلى ، تارباغاتاي ، ئالتاي ۋىلايەتلىرىگە كېڭىيىپ ، 1945-يىلى 9-ئاينىڭ 16-كۈنىگە كەلگەندە ، بۇ ئۈچ ۋىلايەتنىڭ 27 ناھىيىسىدە گومىنداڭ ھاكىمىيىتى پۈتۈنلەي ئاغدۇرۇپ تاشلاندى . ئۈچ ۋىلايەت مىللىي ئارمىيىسى ماناس دەرياسى بويىغا

يېتىپ كەلگەندە ،بۇيرۇققا بىنائەن ماناس دەرياسىنىڭ غەربىي قىرغىدا توختاپ قالدى .بۇنىڭ سەۋەبى ئۈچ ۋىلايەت تەرەپ بىلەن گومىنداڭ مەركىزىي ھۆكۈمىتى ئوتتۇرىدا تىنچلىق سۆھبىتى ئۆتكۈزۈش مەسلىسى ئوتتۇرغا چىققان ئىدى .نېمە ئۈچۈن ئۈچ ۋىلايەت تەرەپ بىلەن گومىنداڭ ھۆكۈمىتى ئوتتۇرىدا 11ماددىلىق تىنچلىق بېتىمى ئىمزالاندى؟ ئەينى ۋاقىتتىمۇ بەزى كىشىلەر بۇنىڭغا ھەيران بولۇپ : «ئۈچ ۋىلايەت مىللىي ئارمىيىسى ماناس دەرياسى بويىغا كېلىپ ، ئۈرۈمچىگە يېقىنلاپ قالغان ،ئۇنىڭ ئۈستىگە ،ئاقسۇ ۋە تاشقورغاندىكى قوراللىق كۈرەشلەر رەسمىي كېڭەيگەن ئەھۋالدا ،يەنە نېمە ئۈچۈن گومىنداڭ ھۆكۈمىتى بىلەن تىنچلىق بېتىمى تۈزۈلدى؟» دېيىشكەندى .ھەتتا ئارمىيە ئىچىدىكى «ماناس دەرياسى بويىغا كېلىپ قالغان ھۇجۇمنى داۋاملاشتۇرۇپ ،ئۈرۈمچىنى ئېلىش كېرەك » دېگەن تەلەپنى قويغان ئايرىم كىشىلەر «ھەربىي ئىنتىزامغا خىلاپلىق قىلدى » دەپ ئەيىبلەنگەن ئىدى .

«نېمە ئۈچۈن تىنچلىق بېتىمى ئىمزالاندى؟» دېگەن مەسىلە ئۈستىدە ئوخشاشمىغان كۆز قاراشلار ئەينى ۋاقىتتا مەۋجۇت بولۇپلا قالماستىن ،ھازىر ھەم بار . تۆۋەندە مەن بۇ ھەقتە توختىلىپ ،قاراشلىرىمنى ئېيتىپ ئۆتمەكچىمەن .

بىرىنچى ، «ئۈچ ۋىلايەت مىللىي ئارمىيىسى ئۈرۈمچىگە ھۇجۇم قىلىپ غەلبە قازىنىشقا كۆزى يەتمىگەنلىكتىن ماناس دەرياسى بويىدا توختاپ ،تىنچلىق بېتىمى تۈزۈشكە مەجبۇر بولغان » دېگەن قاراش توغرىسىدا.مېنىڭچە بۇ قاراشنىڭ قىلچە ئاساسى يوق .ئۈچ ۋىلايەت مىللىي ئارمىيىسى ئۈچ ۋىلايەتنى ئازاد قىلىپ ماناس دەرياسى بويىغا كەلگەندە ،ماناس ناھىيىسىدىكى گومىنداڭ قوشۇنى بۇ ناھىيىنى تاشلاپ شەرق تەرەپكە چېكىنىشكە باشلىغان . ئۈچ ۋىلايەت مىللىي ئارمىيىسى ماناس دەرياسىدىن ئۆتمىگەنلىكتىن ،گومىنداڭ قوشۇنى ماناس ناھىيە بازىرىغا قايتىپ كېلىپ ئورۇنلاشقان . بۇ چاغدا گومىنداڭ نۇرغۇن ئەسكىرىي كۈچىدىن ئايرىلىپ ئاجىزلاپ قالغاچقا ،ئۈرۈمچىدىمۇ پۈت تېرەپ تۇرالمىدىغان ھالغا چۈشۈپ قالغان ئىدى .گومىنداڭنىڭ ئۈرۈمچىدە تۇرۇشلۇق 8-ئۇرۇش رايۇنىنىڭ قوماندانى جۇشاۋلياڭ چوڭچىڭغا قايتا-قايتا تېلېگرامما يوللاپ ، « ۋەزىيەت ئېغىر ،كەلگۈسىدە قانداق بولىدىغانلىقىنى مولچەرلەش تەس» دېگەن . ئۇ يەنە جاڭ جىجۇڭ ئۈرۈمچىگە ئەھۋال ئۇقۇشقىلى كەلگەندە ئۇنىڭغا شۇ چاغدا ئۈرۈمچىنى ساقلاۋاتقان گومىنداڭ قوشۇنىنىڭ ئاران ئالتە يىڭ ئىكەنلىكىنى ئېيتقان .جاڭ جىجۇڭ دەرھال جىياڭ جىپىشكە تېلېگرامما يوللاپ ، « بۇ يەرنىڭ ئەھۋالى ئىنتايىن جىددى ...غۇلجا قوشۇنلىرىنىڭ ئىلگىرلىشىنى توختىتىشتىن باشقا ئامال قالمىدى ،ئۈرۈمچىنى قوغداپ قېلىشقا ھەقىقىي كاپالەتلىك قىلىدىغان ئاساسى يول ...ھازىر پەقەت دېپلوماتىيە يولى ئارقىلىق تىنچ يول بىلەن ھەل قىلىش ئىمكانىيىتىلا بار » دېگەن . دىمەك ،بۇ چاغ دەل ئۈچ ۋىلايەت مىللىي

ئارمىيىسى غەلبە قىلىۋاتقان، گومىنداڭ قوشۇنلىرى مەغلۇبىيىتىگە تەن بېرىۋاتقان ۋاقىت بولۇپ، بۇ ئۈچ ۋىلايەت مىللىي ئارمىيىسىنىڭ ئاجىز كېلىپ قېلىپ، بېتىم تۈزۈش يولىغا ماڭغانلىقىدىن دېرەك بەرمەيدۇ. ئۈچ ۋىلايەت مىللىي ئارمىيىسى ماناس دەرياسى بويىغا كېلىش ئالدىدا گومىنداڭنىڭ جىڭدىكى 7000 كىشىلىك، شىخودىكى 4000 كىشىلىك قوشۇنىنى بت-چىت قىلغانىدى. مۇشۇنداق ئەھۋالدا ئۈچ ۋىلايەت تەرەپ گومىنداڭنىڭ ئۈرۈمچىدىكى ئالتە يىڭ ئەسكىرىدىن قورقۇپ، تىنچلىق بېتىمى تۈزۈش يولىغا ماڭغان دېسە، تازىمۇ كۈلكىلىك گەپ ئەمەسمۇ؟

ئىككىنچى، تىنچلىق بېتىمىنىڭ ئىمزالىنىشى يالغۇز شىنجاڭدىكى يەككە-يىگانە مەسىلە دەپ قارىماي، ئۇنى شۇ چاغدىكى جۇڭگونىڭ ئىچكى ۋەزىيىتى ۋە دۇنيانىڭ ۋەزىيىتى بىلەن بىرلەشتۈرۈپ قاراش كېرەك: (1) 1944-يىلى شىنجاڭنىڭ بىر نەچچە يېرىدە گومىنداڭ ئەكسىيەتچىلىرىنىڭ ئېزىشىگە، زوراۋانلىقىغا قارشى قوراللىق كۈرەش باشلاندى. شۇ چاغدا غەربتە گىتلىر ئارمىيىسىنىڭ مەغلۇبىيىتى ئېنىق بولۇپ قالغان ئىدى. شەرقتە ياپون جاھانگىرلىكىنىڭ تەقدىرى ھالاكەتكە يۈزلەنگەنىدى. ئەنە شۇنداق تارىخ شارائىتىدا، ئۈچ ۋىلايەت ئىنقىلابىي جۇڭگو خەلقىنىڭ ئازادلىق ئۇرۇشىغا ماسلىشىپ، ئامېرىكا جاھانگىرلىكىنى ئارقا تېرەك قىلغان گومىنداڭ ئەكسىيەتچى ھاكىمىيىتىگە زەربە بېرىپ، جۇڭگو خەلقىنىڭ ئازادلىق ئۇرۇشىنىڭ غەلبىسىنى بالدۇرراق قولغا كەلتۈرۈش بىلەن شىنجاڭ خەلقىنىمۇ ئازاد قىلىش مەقسىتىدە قوزغالدى. (2) 1945-يىلى 5-ئايدا گىتلىر گېرمانىيىسى تارمار قىلىندى. 1945-يىلى 8-ئايدا ياپون جاھانگىرلىكى شەرتسىز تەسلىم بولدى. شۇنىڭ بىلەن ئىككىنچى دۇنيا ئۇرۇشى ئاياغلاشتى. ئىككىنچى دۇنيا ئۇرۇشىدا بىر قانچە ئون دۆلەت، نەچچە مىليارد خەلىق ئۇرۇشقا سۆرەپ كىرىلدى. بۇ ئۇرۇشتا 50 نەچچە مىليۇن ئادەم ئۆلدى. شۇڭا دۇنيا خەلقى تىنچلىقنى، دېموكراتىيىنى ئارزۇ قىلاتتى. شۇنىڭ بىلەن ھەرقايسى ئەللەردە تىنچلىق سۆھبەتلىرى ئۆتكۈزۈلۈشكە باشلىدى. شۇ يىللاردا چاۋشىيەن بىلەن ۋېيتنام جەنۇب ۋە شىمال دەپ ئىككىگە بۆلۈندى. گېرمانىيىمۇ «شەرقىي گېرمانىيە»، «غەربىي گېرمانىيە» دەپ ئىككىگە ئايرىلدى. (3) جۇڭگودا 1945-يىلى 8-ئايدا، رەئىس ماۋزېدۇڭ يەنئەندىن چوڭچىڭغا بېرىپ، جىياڭ جىپىشى بىلەن تىنچلىق سۆھبىتى ئۆتكۈزدى.

ئۈچۈنچى، قانداقتۇر، «سوۋېت ئىتتىپاقىنىڭ شىنجاڭنى مۇستەققىل قىلىش پىلانىنى ئىشقا ئاشۇرۇشىغا خەلقئارا ۋەزىيەتنىڭ يول قويمىغانلىقى شىنجاڭدا تىنچلىق بېتىمىنىڭ ئىمزالىنىشىغا سەۋەب بولغان» دېگەن قاراش توغرىسىدا، بۇ يەردە ئۈچ ۋىلايەت ئىنقىلابىنىڭ دەسلەپكى ۋاقىتلىرىدا بىر يىلغا يېقىن مۇستەقىللىق شۇئارى قويۇلۇش بىلەن ۋاقىتلىق شەرقىي تۈركىستان جۇمھۇرىيىتى قۇرۇلغان بولسىمۇ، خەلقئارادا ئامېرىكا، سابىق سوۋېت ئىتتىپاقى، ئەنگىلىيىدىن ئىبارەت ئۈچ چوڭ دۆلەت باشلىقلىرىنىڭ يالتا يىغىنىدا شىنجاڭنىڭ جۇڭگونىڭ بىر ئۆلكىسى بولۇپ قېلىشى ھەققىدە توختام

بولغاندىن كېيىنلا ، ئۈچ ۋىلايەت مۇستەقىللىقتىن ۋاز كېچىپ ، گومىنداڭ ھۆكۈمىتى بىلەن تىنچلىق بېتىمى تۈزۈش يولىغا كىرگەن ، دېگەن قاراش ئالغا سۈرۈلدى . باشقىچە قىلىپ ئېيتقاندا ، خەلقئارانىڭ موسكۋاغا بولغان بېسىمى نەتىجىسىدە ئۈچ ۋىلايەت تەرەپ موسكۋانىڭ ئورۇنلاشتۇرۇشى بويىچە گومىنداڭ ھۆكۈمىتى بىلەن تىنچلىق بېتىمى تۈزۈشكە مەجبۇر بولغان ، دېمەكچى .

1945-يىلى ئۈچ چوڭ دۆلەت باشلىقلىرىنىڭ يالتا يىغىنىدا شىنجاڭ مەسلىسى ، تاشقى موڭغۇلىيە مەسلىسى قاتارلىق جۇڭگوغا مۇناسىۋەتلىك مەسلىلەرنىڭ مۇزاكىرە قىلىنغانلىقى ، ئاخىردا شىنجاڭنىڭ جۇڭگونىڭ بىر ئۆلكىسى بولۇپ قالغانلىقى ھەققىدە كېلىشكەنلىكى ئەمەلىيەت . لېكىن ، سابىق سوۋېت ئىتتىپاقىنىڭ شىنجاڭ مەسلىسىدىكى ئىزچىللىق مەيدانىدىن ئېلىپ ئېيتقاندا ، ئۇنىڭ شىنجاڭنى مۇستەقىل دۆلەت (ياكى قارام دۆلەت) قىلىپ تەشكىللەش نىيىتى يوق دەپ ئېيتىشقا بولىدۇ . يالتا يىغىنىدا موسكۋانىڭ شىنجاڭ مەسلىسىنى ئوتتۇرغا چىقىرىشى تاشقى موڭغۇلىيەنىڭ مۇستەقىللىقىنى ئېتىراپ قىلدۇرۇشنى مەقسەت قىلغان . بەزى ماتېرىياللارغا قارىغاندا ، ئەينى ۋاقىتتا ستالىن تاشقى موڭغۇلىيەنىڭ مۇستەقىل بولۇش-بولماسلىقى سوۋېت ئىتتىپاقىنىڭ بىخەتەرلىكىگە مۇناسىۋەتلىك دەپ ئوتتۇرغا قويغان ۋە جۇڭگو دېپلوماتىيە مىنىستىرىنىڭ « ستالىننىڭ بۇ پىكرى بىر ئاز ئۆزگەرتىلسە ، جۇڭگو — سوۋېت قىزىل ئارمىيىسىنىڭ موڭغۇلىيەگە كىرىپ تۇرىشىغا قارشى تۇرمايدۇ ... تاشقى موڭغۇلىيەگە ئالىي مۇختارىيەت بېرىشكەمۇ قوشۇلدى » ، دېگەن پىكرىنىمۇ رەت قىلىپ ئۆز پىكرىدە چىڭ تۇرغان . تىنچلىق بېتىمىنىڭ ئىمزالىنىشىغا خەلقئارانىڭ موسكۋاغا بولغان بېسىمى سەۋەب بولغان ئەمەس ، ئەمەلىيەت سابىق سوۋېت ئىتتىپاقى باشتىن - ئاياغ شىنجاڭنى مۇستەقىل قىلىش نىيىتىدە بولغان ئەمەس .

تۆتىنچى ، تارىخىي جەھەتتىن ئالغاندىمۇ ، سابىق سوۋېت ئىتتىپاقىنىڭ شىنجاڭ مەسلىسىگە مۇئەييەن كۆز قارىشى بولغان : (1) 1921-يىلى ئوتتۇرا ئاسىيادىكى بىر قىسىم ئۇيغۇرلار تۈركىستان بىيروسى ئارقىلىق شىنجاڭدا مۇستەقىل جۇمھۇرىيەت قۇرۇش ھەققىدە ، موسكۋادىكى سوۋېت خەلق كومىسسارىياتىغا ياردەم سوراپ يازغان مۇراجىئەتنامىگە موسكۋادىن كەلگەن جاۋاپتا : « شىنجاڭدا مۇستەقىل دۆلەت قۇرۇش سەلبىي ئاقىۋەتكە ئېلىپ بارىدۇ ... خىتايغا نىسبەتەن بىزنىڭ ئۇمۇمىي دوستلۇق سىياسىتىمىز ۋە خىتاي دېموكراتىيىسىگە ئىشەنچىمىز بولغانلىقى تۈپەيلىدىن خىتاي ھۆكۈمىتى بىلەن بولغان ياخشى مۇناسىۋىتىمىزنى ساقلاشقا مەجبۇرمىز » دېيىلگەن . لېكىن شۇ كۈنلەردە سابىق سوۋېت ئىتتىپاقى ئۆزى ئۈچۈن ستراتېگىيە جەھەتتە مۇھىم بولغان تاشقى موڭغۇلىيەدىن ئىبارەت قالاق ، نوپۇسى ئەڭ ئاز چۆللۈك رايوندا مۇستەقىللىق ئۈچۈن ھەركەت ئېلىپ بېرىۋاتقان سوخباتۇرغا ياردەم بېرىپ ، ئۇنى قوللىدى . مانا بۇ روشەن سېلىشتۇرما سابىق سوۋېت

ھۆكۈمىتىنىڭ شىنجاڭغا بولغان قارىشىنى تولۇق چۈشەندۈرۈپ بېرىدۇ. (2) 1935-يىلى 1-ئاينىڭ 18-كۈنى (شېڭ شىسەي ھاكىمىيەت بېشىغا چىققاندىن كېيىن) سابىق سوۋېت ئىتتىپاقى كوممۇنىستىك پارتىيىسىنىڭ 7-قۇرۇلتىيىدا تاشقى ئىشلار مىنىستىرى مولوتوۋ جاكارلىغان مۇراجىئەتنامىدا: « مەن سوۋېت ئىتتىپاقىنىڭ خىتايغا قاراتقان ھەقىقىي سىياسىتىنى تەكىتلەپ ئۆتۈشنى زۆرۈر دەپ قارايمەن. سوۋېت ئىتتىپاقىنىڭ قارىشىچە، باشقا دۆلەتلەرنىڭ تېررىتورىيىسىنى تارتىۋېلىش بىزنىڭ تاشقى سىياسىتىمىز بىلەن سىغىشالمايدۇ. ئۇ شىنجاڭنى ئۆز ئىچىگە ئالغان پۈتكۈل خىتاي تېررىتورىيىسىنىڭ بىر پۈتۈنلىكىنى ۋە ئىگىلىك ھوقۇقىنى قەتئىي قوغدايدۇ » دېيىلگەن. (3) 30-يىللارنىڭ باشلىرىدا سابىق سوۋېت ئىتتىپاقى قۇمۇل دېھقانلار قوزغىلىڭىنى ۋە ئۇنىڭ باشلىقى خوجىنىياز ھاجىنى قوللاپ، ئۇنىڭغا ھار جەھەتتىن ياردەم بەرگەندى. كېيىن شېڭ شىسەينى قوللاپ، خوجىنىياز ھاجىنى شېڭ شىسەي بىلەن ئىتتىپاقلىشىشقا ئۈندىدى. شۇنىڭدەك شېڭ شىسەيگە قارشى قوراللىق كۈچلەرنى تارماقلىپ (مەسىلەن، 1937-يىلى 4-ئايدا جەنۇبىي شىنجاڭدا، 1940-يىلى 2-ئايدا ئالتايدا)، شېڭ شىسەي ھاكىمىيىتىنىڭ مۇستەھكەملىنىشىگە ياردەم بەردى. (4) 1938-يىلى شېڭ شىسەي مەخپىي ھالدا موسكۋانى زىيارەت قىلىپ، ستالىن بىلەن سۆھبەتلەشكەندە، شىنجاڭنى مۇستەقىل قىلىش تەلپىنى قويغان. ئۇ شۇ چاغدا سوۋېت ئىتتىپاقى كومپارتىيىسىگە ئەزا بولۇپ، 185911-نومۇرلۇق پارتىيە ئەزالىق كېنىشكىسى ئالغان. ئۇنىڭ ئۈستىگە، شۇ ۋاقىتتا سابىق سوۋېت ئىتتىپاقىنىڭ ماتورلاشقان بىرىگادىسى قۇمۇلدا 8-تۈەن نامىدا تۇراتتى. ئۇرۇمچى-تۇدۇڭخابا رايونىدىمۇ سوۋېت قوراللىق كۈچلىرى تۇرغانلىقى مەلۇم. شۇ چاغدا سوۋېت ئىتتىپاقىنىڭ شىنجاڭنى بىر تەرەپ قىلىۋېتىشى تامامەن مۇمكىن ئىدى. ئەنە شۇنداق ۋەزىيەتتىمۇ سابىق سوۋېت ئىتتىپاقى شىنجاڭدا مۇستەقىل جۇمھۇرىيەت قۇرۇشقا قوشۇلدى.

بەشىنچى، ئۈچ ۋىلايەت ئىنقىلابىدىكى بەزى ئەھۋاللاردىن قارىغاندىمۇ سابىق سوۋېت ئىتتىپاقى شىنجاڭنىڭ مۇستەقىل بولۇشىنى رەت قىلدۇ: (1) ئىنقىلاب پارتىلاشتىن بۇرۇن شىنجاڭنىڭ سىياسىي ئىستىقبال مەسىلىسىدە، سابىق سوۋېت ئىتتىپاقى پۈتۈن جۇڭگو ئازاد بولغاندا شىنجاڭ جۇڭگونىڭ بىر ئۆلكىسى بولۇپ قالىدۇ، دەپ ئالدىن مۇقۇملاشتۇرغان. شۇڭلاشقا، ئۈچ ۋىلايەت ئىنقىلابىنىڭ مەقسىدى بىلەن نەتىجىسى بىردەك بولدى. (2) ئېيتىشلارغا قارىغاندا 1945-يىلىنىڭ بېشىدا ئۈچ ۋىلايەت ۋاقىتلىق ھۆكۈمىتى (ئىچكى جەھەتتە) موسكۋاغا خەت يېزىپ، سابىق سوۋېت ئىتتىپاقىنىڭ «شەرقىي تۈركىستان جۇمھۇرىيىتى ھۆكۈمىتى» نى ئېتىراپ قىلىشىنى ئوتتۇرغا قويغاندا، موسكۋا بۇنىڭغا ئاشكارە جاۋاب بەرمىگەن. (3) 1945-يىلى 9-ئاينىڭ 13-كۈنى جاڭ جىجۇڭ شىنجاڭغا تۇنجى قېتىم كەلگەندە، مەسىلىنى سىياسىي يول بىلەن ھەل قىلىش كېرەكلىكىنى تونۇپ يېتىپ، سابىق

سوۋېت ئىتتىپاقىنىڭ ئۈرۈمچىدە تۇرۇشلۇق كونسۇلى يېۋسېپېۋ بىلەن كۆرۈشكەن . يېۋسېپېۋ ئۇنىڭغا « بۇ ئىشنى (شىنجاڭ مەسلىسى دىمەكچى) ئامال بار تىنچ يول بىلەن ھەل قىلىش كېرەك » دېگەن . ئۇ يەنە «بۇ مەسلىنى جۇڭگو ھۆكۈمىتى سوۋېت ئىتتىپاقى ھۆكۈمىتىنىڭ ئالدىغا قويسا ئاسان ھەم ئۈنۈملۈك بولاتتى» دېگەن.(4) سابىق سوۋېت ئىتتىپاقىنىڭ چوڭچىڭدىكى باش ئەلچىسى فېدېروۋ 1945-يىلى 9-ئاينىڭ 17-كۈنى گومىنداڭ تاشقى ئىشلار مىنىستىرلىكىگە بىر ئەسلىمە تاپشۇرغان . ئۇنىڭدا :«ئەگەر جۇڭگو ھۆكۈمىتى ماقۇل بولسا ، شىنجاڭدا يۈز بەرگەن ۋەزىيەتنى توختىتىش ، جۇڭگو ھۆكۈمىتىگە زۆرۈر بولغان ياردەملەردە بولۇش ئۈچۈن ، ئۆزىنىڭ غۇلجىدا تۇرۇشلۇق كونسۇلىنى تەيىنلىمەكچى » دېيىلگەن.(5) گومىنداڭ ۋەكىلى 1945-يىلىنىڭ ئوتتۇرىلىرىدا لوندوندا سابىق سوۋېت ئىتتىپاقى تاشقى ئىشلار مىنىستىرى مولوتوۋ بىلەن ئۇچراشقاندا ، «غۇلجا ۋەقەسى» نىڭ كېڭىيىپ كېتىۋاتقانلىقى ھەققىدە سۆز ئاچقان . مولوتوۋ « مۇنداق ۋەقەلەرنىڭ بولۇشى ۋاقىتلىق ھادىسە ، ئۇزۇن ئۆتمەي بېسىقلىق » دېگەن . يۇقۇرقى ئەھۋاللار ئۈچ ۋىلايەت ئىنقىلابى غەلبە قىلغاندىن تارتىپ تىنچلىق بېتىمى ئىمزالانغانغا قەدەر بولسۇن ياكى سابىق سوۋېت ئىتتىپاقى دۇنياغا كەلگەندىن تارتىپ 1949-يىلىنىڭ ئاخىرىغىچە بولسۇن ، سابىق سوۋېت ئىتتىپاقى شىنجاڭ مەسلىسىدە ، ئىزچىللىق تۈردە ئۆزىنىڭ مۇددىئاسى ۋە پىلانى بويىچە ئىش كۆرۈپ ، مەسلىنى سىياسى يول بىلەن ھەل قىلىش يولىدا ئاكتىپ ۋاستىچىلىك رول ئويناپ كەلگەنلىكىنى چۈشەندۈرۈپ بېرىدۇ . يەنى سابىق سوۋېت ئىتتىپاقىنىڭ شىنجاڭ مەسلىسىگە ئالاقىدار بارلىق ھەرىكەتلەرنىڭ تۈپ چىقىش نوقتىسى شىنجاڭدا سوۋېت ئىتتىپاقىغا قارشى كۈچلەرنىڭ ئۈستۈنلىكىنى ئىگەللەپ كېتىشىگە يول قويماسلىق ۋە سوۋېت ئوتتۇرا ئاسىياسىغا بولىدىغان سەلبىي تەسىرىنى توسۇش بىلەن بۇ جايلارنىڭ مۇقىملىقىنى ساقلاشتىن ئىبارەت بولۇپ كەلدى . ئەمدى ئۈچ ۋىلايەت ئىنقىلابىنىڭ دەسلەپكى مەزگىلىدە مۇستەقىللىق شۇئارىنىڭ ئوتتۇرىغا چىققانلىقىغا كەلسەك ، بۇنى كۈچلۈك دۈشمەنگە قارشى كۈرەش قىلىشتا ئۇنىڭدىن ۋاستە سۈپىتىدە پايدىلانغانلىق دەپ قارىغان مۇۋاپىق . تىنچلىق بېتىمى ئىمزالانغاندىن كېيىن ، بولۇپمۇ 1948-يىلى 8-ئايدا شىنجاڭدا تىنچلىق ۋە خەلىقچىلىقنى ھىمايە قىلىش ئىتتىپاقى تەشكىل بولغاندىن كېيىن ، نۇرغۇن كىشىلەر ئۈچ ۋىلايەت ئىنقىلابىنىڭ ئاخىرقى مەقسىتى مۇستەقىللىق ئۈچۈن كۈرەش قىلىش ئەمەلىيىتىنى تەدرىجى چۈشۈنۈشكە باشلىدى . ئەمما ئۈچ ۋىلايەت خەلقى ۋە يەتتە ۋىلايەت خەلقى ئىچىدىكى بىر قىسىم كىشىلەردە «ئۈچ ۋىلايەت ئىنقىلابىدا مۇستەقىللىق ئۈچۈن كۈرەش قىلىندى» دېگەن قاراش بولغان ، مۇنداق قاراش كېيىنكى ۋاقىتلارغىچە داۋاملىشىپ كەلدى .

(سەيدۇللا سەيپۇللايوۋ، 1918-يىلى 1-ئاينىڭ

4-كۈنى تۇرپان چاتقال يېزىسىدا (تۇرپان قىرىمچى)دا كەمبەغەل دېھقان ئائىلىسىدە دۇنياغا كەلگەن. ئۇ

1944-يىلى 10-ئايدا شىنجاڭ ئۈچ ۋىلايەت ئىنقىلابىغا قاتناشقان، 1950-يىلى 3-ئايدا ۋاڭ جېن، ۋاڭ ئېنماۋلارنىڭ تونۇشتۇرۇشى بىلەن قەشقەردە جۇڭگو كوممۇنىستىك پارتىيىسىگە كىرگەن. دەم ئېلىشقا چىقىشتىن ئىلگىرى ئاپتونۇم رايۇنلۇق خەلق قۇرۇلتىيى دائىمىي كوممۇتېتىنىڭ مۇئاۋىن مۇدىرى، پارتىيە گۇرۇپپىسىنىڭ مۇئاۋىن شۇجىسى بولغان.

1945-يىلى 3-ئايدىن 1946-يىلى 6-ئايغىچە ئۈچ ۋىلايەت ئىنقىلابىي ۋاقىتلىق ھۆكۈمىتى مائارىپ نازارىتى كادىرلار بۆلۈمىنىڭ باشلىقى، قوشۇمچە غۇلجا شەھەرلىك مائارىپ ئىدارىسىنىڭ باشلىقى بولغان. 1945-يىلى 10-ئايدىن 1948-يىلى 8-ئايغىچە ئۈچ ۋىلايەت ئىنقىلابىي ياشلار تەشكىلاتى مەركىزىي كومىتېتىنىڭ مۇئاۋىن رەئىسى ۋە رەئىسى بولغان. ئازادلىقتىن كېيىن 1949-يىلى 11-ئايدىن 1950-يىلى 5-ئايغىچە جەنۇبىي شىنجاڭ تەشۋىقات ئەترىتىنىڭ دۇبىجىسى، جەنۇبىي شىنجاڭ ھارپىي-مەمۇرىي كومىتېتىنىڭ ئەزاسى، قوشۇمچە ئاممىۋى خىزمەت بۆلۈمىنىڭ مۇئاۋىن باشلىقى بولغان. 1950-يىلى 12-ئايدا گومورو باشچىلىقىدىكى جۇڭگو ۋەكىللەر ئۆمىكىنىڭ تەركىبىدە ۋارشاۋاغا بېرىپ ئىككىنچى قېتىملىق دۇنيا تىنىچلىقىنى قوغداش يىغىنىغا قاتناشقان. 1951-يىلى 1-ئايدا قەشقەر رايۇنلۇق پارتكوم جەنۇبىي شىنجاڭ پارتكومغا ئۆزگەرتىلگەندە يەنە جەنۇبىي شىنجاڭ پارتكومىنىڭ ئەزالىقىغا تەيىنلەنگەن. 1951-يىلى 7-ئايدىن 1953-يىلى 9-ئايغىچە قەشقەر ۋىلايىتىنىڭ ۋالىيسى، قوشۇمچە قەشقەر ۋىلايەتلىك ئوتتۇرا خەلق سوت مەھكىمىسىنىڭ باشلىقى بولغان. 1953-يىلى 8-ئايدىن 1955-يىلى 8-ئايغىچە مەركىزىي كومىتېت شىنجاڭ بىيوروسى ئىنتىزام تەكشۈرۈش كومىتېتىنىڭ شۇجىسى بولغان. 1956-يىلى 7-ئاينىڭ 9-كۈنىدىن 24-كۈنىگىچە ئۆتكۈزۈلگەن شىنجاڭ ئۇيغۇر ئاپتونۇم رايۇنلۇق بىرىنچى قېتىملىق پارتىيە قۇرۇلتىيىدا ئاپتونۇم رايۇنلۇق پارتكومنىڭ ئەزالىقىغا سايلانغان. 1956-يىلى 7-ئاينىڭ 26-كۈنى ئۆتكۈزۈلگەن ج ك پ شىنجاڭ ئۇيغۇر ئاپتونۇم رايۇنلۇق بىرىنچى نۆۋەتلىك كومىتېتىنىڭ بىرىنچى سانلىق ئومۇمىي يىغىنىدا ئاپتونۇم رايۇنلۇق پارتكومنىڭ دائىمىي ئەزالىقىغا ۋە ئاپتونۇم رايۇنلۇق پارتكومنىڭ شۇجىلىقىغا سايلانغان. 1960-يىلى 2-ئايدىن 1966-يىلى 5-ئايغىچە قۇمۇل ۋالىي مەھكىمىسىنىڭ مۇئاۋىن ۋالىيسى بولغان. 1979-يىلى 8-ئايدىن 1980-يىلى 12-ئايغىچە ئاپتونۇم رايۇنلۇق 4-نۆۋەتلىك سىياسىي كېڭەشنىڭ مۇئاۋىن رەئىسى بولغان.

1980-يىلى 12-ئايدىن 1987-يىلى 10-ئايغىچە ئاپتونۇم رايۇنلۇق 5-نۆۋەتلىك خەلق قۇرۇلتىيى دائىمىي كومىتېتىنىڭ مۇئاۋىن مۇدىرى، پارتگۇرۇپپىسىنىڭ شۇجىسى بولغان. ئۇ يەنە مەملىكەتلىك 1-نۆۋەتلىك ۋە 6-نۆۋەتلىك خەلق قۇرۇلتىيىنىڭ ۋەكىلى ۋە مەملىكەتلىك 5-نۆۋەتلىك سىياسىي كېڭەشنىڭ ئەزاسى بولغان. 1990-يىلى 12-ئايدا دەم ئېلىشقا چىققان).

تۈگىدى

بايانات : ئۇيغۇر ئوغلى --- ھەۋەسكار تۈزگەن ھەرقانداق ئېلىكتاپنىڭ ئەسلى ماتىرىيالنىڭ ئاپتۇرلۇق ھوقۇقى توردىكى ئەسلى ئاپتۇرغا مەنسۇپ ! بۇ ئېلىكتاپلار پەقەت ئىشلىتىش سىرتقى قىزىققۇچىلارنىڭ ئوقۇپ پايدىلىنىشى ، ئۆز-ئارا پىكىر ئالماشتۇرۇش ئۈچۈنلا ئىشلىتىشكە بۇلىدۇ ، ئۇنىڭدىن سىرت سودا ئىشلىرى ياكى باشقا ساھەدە ئىشلىتىشكە بولمايدۇ . ئەگەر باشقا ساھەلەردە قانۇنسىز ئىشلىتىپ بىرەر مەسىلە كۆرۈلسە بارلىق ئاقىۋەتكە ئىشلەتكۈچى ئۆزى مەسئۇل !!!

ئۇيغۇر ئوغلى --- ھەۋەسكار بۇ جەھەتتە ھېچقانداق مەسئۇلىيەتنى ئۆز ئۈستىگە ئالمايدۇ !!!!

ئەگەر ئاپتۇرلۇق ھوقۇقىمغا دەخلى يەتتى دېگۈچىلەر بولسا بىۋاستە ئۇيغۇر ئوغلى --- ھەۋەسكار بىلەن ئالاقىلاشسا بۇلىدۇ . ئېلىكتاپلار توردە تەمىنلەشتىن توختىتىلىدۇ !!!!!

ئۇنىڭدىن باشقا ئەگەر ئۇيغۇر ئوغلى --- ھەۋەسكار تۈزگەن ئېلىكتاپلارغا نىسبەتەن ھەرقانداق پىكىر-تەكلىپلىرىڭىز بولسا ، ئۇيغۇر ئوغلى --- ھەۋەسكار بىلەن بىۋاستە ئالاقىلاشسىڭىز بۇلىدۇ .

2008 -يىلى 2-ئاينىڭ 10-كۈنى

شەندۇڭ---جىنەن

